

ठळक बातम्या

- रेपो दरात कोणताही बदल न करता साडेपाच टक्के ठेवण्याचा रिझर्व बँकेचा निर्णय.
- भारतीय रिझर्व बँकेच्या डेप्युटी गव्हर्नर पदावर शिरीषचंद्र मुर्मू यांची नियुक्ती
- राष्ट्रीय स्वयंसेवक संघाच्या जन्मशताब्दीनिमित्त नवी दिल्लीत आयोजित कार्यक्रमात प्रधानमंत्र्यांचा सहभाग / विशेष टपाल तिकिट आणि नाण्याचं केलं प्रकाशन
- संरक्षण क्षेत्रात संशोधनासाठी देशात एक नवोन्मेष अनुकूल परिसंस्था निर्माण व्हायला हवी, असं संरक्षण मंत्र्यांचं प्रतिपादन

आणि

- आयसीसी महिला विश्वचषक क्रिकेट स्पर्धेत श्रीलंकेचा ५९ धावांनी पराभव करून भारताची विजयी सलामी

<><><><><>

रिझर्व्ह बँकेने रेपो दरात कोणताही बदल न करता साडेपाच टक्के ठेवण्याचा निर्णय घेतला आहे. रिझर्व्ह बँकेची द्वैमासिक पतधोरण आढावा बैठक आज मुंबईत झाली, त्यानंतर गव्हर्नर संजय मल्होत्रा यांनी ही माहिती वार्ताहरांना दिली. पतधोरण समितीच्या सदस्यांनी एकमताने रेपो दर जैसे थे ठेवण्याचा निर्णय घेतला असं मल्होत्रा यांनी सांगितलं. स्थिर देशांतर्गत वाढ, महागाईचा कमी झालेला दर आणि वाढती जागतिक जोखीम लक्षात घेऊन हा निर्णय घेतल्याचं त्यांनी सांगितलं....

होल्ड- बाईट- गवर्नर

उत्पादन आणि पुरवठ्यातली वाढ, वस्तू आणि सेवा कराची पुनर्रचना यामुळे महागाईचा दर आटोक्यात राखण्यात यश मिळेल असं ते म्हणाले.

चालू आर्थिक वर्षात महागाई दर २ पूर्णांक ६ दशांश टक्के तर जीडीपी वाढ ६ पूर्णांक ८ दशांश टक्के राहील असा अंदाज रिझर्व्ह बँकेने वर्तवला आहे. मार्जिनल स्टँडिंग फॅसिलीटी रेट ५ पूर्णांक ७५ शतांश टक्के तर स्टँडिंग डिपॉझीट फॅसिलीटी रेट ५ पूर्णांक २५ शतांश टक्के ठेवण्याचा निर्णय रिझर्व्ह बँकेने घेतला आहे.

<><><><><>

भारतीय रिझर्व बँकेच्या डेप्युटी गव्हर्नर पदावर शिरीषचंद्र मुर्मू यांची नियुक्ती करण्यात आली आहे. ही नियुक्ती तीन वर्षांसाठी असेल. शिरीष चंद्र मुर्मू सध्या रिझर्व्ह बँकेत कार्यकारी संचालक पदावर कार्यरत आहेत.

<><><><><>

आजपासून सुरू होणाऱ्या तिमाहीसाठी अल्पबचत योजनांवरच्या व्याजदरांमध्ये कोणताही बदल करण्यात आलेला नाही. आर्थिक व्यवहार विभागानं काल याबाबत घोषणा केली. त्यामुळे सार्वजनिक भविष्यनिर्वाह निधीवरील व्याजदर सात पूर्णांक एक दशांश टक्के, तर सुकन्या समृद्धी योजनेवरील व्याजदर आठ पूर्णांक दोन दशांश टक्के इतका राहणार आहे.

<><><><><>

वस्तू आणि सेवा कररचनेतल्या सुधारणा २२ तारखेपासून लागू झाल्या आहेत. त्यात शैक्षणिक साहित्याबाबत केलेल्या कर सुधारणांविषयी आज जाणून घेऊया....

होल्ड व्हीसी

(विद्यार्थ्यांना परवडणाऱ्या दरात शैक्षणिक साहित्य उपलब्ध व्हावं यासाठी सरकारने शैक्षणिक साहित्यावरील जीएसटी कमी करण्याचा निर्णय घेतला आहे.

त्यानुसार वही, ग्राफबुक, शार्पनर आणि पेन्सिल यांच्यावरील १२ टक्के जीएसटी कमी करून तो पाच टक्के करण्यात आला आहे. तसंच खोडरबरवरचा ५ टक्के जीएसटी रद्द करून तो शून्य करण्यात आला आहे. त्याचप्रमाणे कंपास पेटी, कलर बॉक्स यांच्यावरील जीएसटी १२ टक्क्यावरून ५ टक्के झाला आहे. या वस्तूंचे दर कमी झाल्यामुळे पालकांवरील आर्थिक ताण कमी होणार असून विद्यार्थ्यांना शिक्षणासाठी प्रोत्साहन मिळणार आहे.)

<><><><><>

सेवा आणि सुशासनाच्या माध्यमातून प्रधानमंत्री नरेंद्र मोदी यांच्या नेतृत्वात केंद्र सरकार परिवर्तन आणि प्रगतीसाठी अथक परिश्रम घेत आहे. आजच्या सेवा पर्वमध्ये जाणून घेऊया भारताच्या आंतरराष्ट्रीय व्यासपीठावरच्या सक्षमतेविषयी....

व्हीसी

(जागतिक घडामोडींमध्ये प्रभावशाली राष्ट्र म्हणून आज भारत उदयाला येत आहे. प्रधानमंत्री नरेंद्र मोदी यांच्या नेतृत्वाखाली भारताचा जागतिक पातळीवर सहभाग वाढला आहे. ग्लोबल साऊथबरोबरच्या सौहार्दपूर्ण संबंधांतून भारताचा जागतिक प्रश्नांबाबत सक्रिय सहभाग दिसून आला आहे आणि कोरोना काळात लसपुर्ववर्त्याच्या माध्यमातून ते पुन्हा एकदा सिद्ध झालं आहे. राष्ट्रीय हितसंबंध आणि धोरणात्मक स्वायत्ततेचा सिद्धांत हे भारताच्या बहुपक्षीय सहभागाच्या केंद्रस्थानी आहेत. ब्रिक्स, क्वाड, शांघाय सहकार्य संघटना अशा मंचांवरचा भारताचा सहभाग हा याच धोरणांचं संतुलन दर्शवतो. विविध राष्ट्रांना भेडसावणाऱ्या राष्ट्रीय तसंच सागरी सुरक्षा, तंत्रज्ञान सहकार्य, दहशतवाद अशा विविध मुद्द्यांवर घेतलेल्या ठाम भूमिकांमुळे भारताची जागतिक पातळीवरची प्रतिमा उंचावली आहे.)

<><><><><>

राष्ट्रीय स्वयंसेवक संघाच्या जन्मशताब्दीनिमित्त नवी दिल्लीच्या आंबेडकर भवनात आयोजित कार्यक्रमात प्रधानमंत्री नरेंद्र मोदी सहभागी झाले होते. राष्ट्रीय स्वयंसेवक संघाचं राष्ट्र उभारणीतलं आणि संस्कृती संवर्धनातलं योगदान याबद्दल

त्यांनी आपल्या भाषणात कौतुक केलं. राष्ट्रीय स्वयंसेवक संघाची स्थापना म्हणजे हजारो वर्ष चालत आलेल्या परंपरेचं पुनरुज्जीवन होतं असं ते म्हणाले. संकटकाळी मदतीसाठी सर्वप्रथम धावून जाणाऱ्या स्वयंसेवकांबद्दल त्यांनी आदर व्यक्त केला. १९६३ मध्ये प्रजासत्ताकदिनानिमित्त झालेल्या संचलनात आरएसएसच्या स्वयंसेवकांचा सहभाग होता याचा उल्लेख त्यांनी केला. एका विशेष टपाल तिकीटाचं आणि नाण्याचं प्रकाशन प्रधानमंत्र्यांच्या हस्ते झालं. केंद्रीय सांस्कृतिक कार्य मंत्री गजेंद्र सिंह शेखावत तसंच राष्ट्रीय स्वयंसेवक संघाचे सरकार्यवाह दत्तात्रय होसबळे कार्यक्रमांला उपस्थित होते.

<><><><><>

संरक्षण क्षेत्रात संशोधन आणि विकासावर आधारित तंत्रज्ञान विकसित करण्यासाठी देशात एक नवोन्मेष अनुकूल परिसंस्था निर्माण व्हायला हवी, असं संरक्षण मंत्री राजनाथ सिंह यांनी म्हटलं आहे. ते आज नवी दिल्लीत संरक्षण लेखा विभाग दिनाच्या कार्यक्रमांला संबोधित करत होते. संरक्षण क्षेत्राच्या अर्थसंकल्पासाठी लेखा विभाग महत्त्वपूर्ण भूमिका बजावतो, असं ते यावेळी म्हणाले. निवृत्ती वेतन तसंच कल्याणकारी योजनांमध्ये तसंच, संसाधनांचा योग्य वापर आणि युद्धकाळातली तयारी यासाठी सुद्धा लेखा विभागाचं कार्य महत्त्वाचं असल्याचं सिंह म्हणाले.

<><><><><>

लेफ्टनंट जनरल वीरेंद्र वत्स यांनी आज राष्ट्रीय छात्र सेनेच्या महासंचालकपदाचा पदभार स्वीकारला. लेफ्टनंट जनरल वत्स हे १९८८मध्ये भारतीय सैन्याच्या १९ कुमाउं रेजिमेंटमध्ये दाखल झाले. त्यांनी वेलिंग्टनमधल्या सुरक्षा सेवा कर्मचारी महाविद्यालयात कमांडंट म्हणूनही काम केलं आहे.

<><><><><>

एकात्मिक संरक्षण दल मुख्यालयाच्या पथकाने आज आपला २५वा स्थापना दिन साजरा केला. एकात्मिक संरक्षण मुख्यालयाच्या कर्मचाऱ्यांनी नवीन संयुक्त लष्करी संरचनांच्या निर्मितीला पाठिंबा दिल्याचं संरक्षण मंत्रालयाने म्हटलं आहे. सायबर सुरक्षा, कृत्रिम बुद्धिमत्ता आणि अंतराळ संशोधन यांसारख्या उदयोन्मुख क्षेत्रांमध्येही या दलाने योगदान दिलं आहे.

<><><><><>

उद्या साजऱ्या होणाऱ्या विजयादशमीच्या म्हणजे दसऱ्याच्या सणाचा उत्साह सर्वत्र बघायला मिळत आहे. साडेतीन मुहूर्तापैकी एक असा हा सण संपूर्ण देशभरात साजरा करण्यात येतो. महाराष्ट्रात या दिवशी शारदीय नवरात्रौत्सवाचं उत्थापन होऊन या दिवशी सीमोल्लंघन साजरं केलं जातं. तर उत्तरेकडच्या राज्यांमध्ये रावण दहनाने रामलीलेचा समारोप होतो. राष्ट्रपिता महात्मा गांधी यांची जयंती २ ऑक्टोबर रोजी 'जागतिक अहिंसा दिन' म्हणून साजरी केली जाते. त्यानिमित्त उद्या अनेक कार्यक्रम आयोजित करण्यात आले आहेत. राष्ट्रीय स्वयंसेवक संघाचा शताब्दी समारंभही उद्या नागपूरच्या मुख्यालयात होणार आहे. ६९वा धम्मचक्र प्रवर्तन दिनही उद्या नागपूरमध्ये साजरा होत आहे. या निमित्तानं भारतरत्न डॉ बाबासाहेब आंबेडकर यांना अभिवादन करण्यासाठी लाखो अनुयायी नागपूरमध्ये येत आहेत.

<><><><><>

नागपूरच्या दीक्षाभूमीत एकोणसत्तराव्या धम्मचक्र प्रवर्तन दिनानिमित्त उद्या मुख्य सोहळा होणार आहे. डॉ. बाबासाहेब आंबेडकर स्मारक समिती दीक्षाभूमी नागपूरचे अध्यक्ष भदंत आर्य नागार्जुन सुरई ससाई यांच्या हस्ते आज दीक्षाभूमी परिसरातील मुख्य सोहळ्याच्या ठिकाणी पंचशील ध्वजारोहण करण्यात आलं.

<><><><><>

आयसीसी महिला विश्वकरंडक क्रिकेट स्पर्धेत काल भारतानं श्रीलंकेचा ५९ धावांनी पराभव करून विजयी सलामी दिली. भारतानं ४७ षटकांमध्ये २६९ धावा केल्या. अमनज्योत कौरनं ५७ धावा करून भारताची बाजू मजबूत केली. पावसामुळे सामन्यात व्यत्यय आल्यामुळं भारताची धावसंख्या २७० अशी निश्चित करून श्रीलंकेपुढे विजयासाठी २७१ धावांचं आव्हान ठेवण्यात आलं होतं. मात्र, श्रीलंकेचा संघ ४५ षटकं आणि चार चेंडूंमध्ये सर्वबाद २११ धावाच करू शकला. आता भारत आणि पाकिस्तान संघांदरम्यानचा बहुप्रतीक्षित सामना कोलंबोमध्ये रविवारी होणार आहे.

//<><><><><> //